

Тиббиёт ходимларига Қорақалпоғистон Республикаси Жўқорғи Кенгеси ва Вазирлар Кенгашининг ТАБРИГИ

Хўрметли шыпакерлер хэм медицина тараўы хызметкерлери!

Бәршеңизди хэр жылы елимизде кеңнен белгиленип киятырған кәсиплик байрамыңыз – «Медицина хызметкерлери күни» менен Қарақалпақстан Республикасы Жоқарғы Кеңеси хэм Министрлер Кеңеси атынан қызғын қутлықлаймыз.

Халықтың саламатлығын, аналықты хэм балалықты қорғаў, медициналық хызметтиң сапасын арттырыў, қәстелерге шыпа бағышлаў жолындағы Сизлердиң оғада машақатлы хэм ийгиликли ислериңизди жоқары баҳалаймыз.

Өзлериңиз жақсы билесизлер, Хўрметли Президентимиз тәрәпинен тараўға байланыслы бир қатар әҳмийетли Пәрман хэм Қарарлардың қабыл етилиўи бүгинги турмысымызда түпкиликли өзгерислер менен жаңаланыўларға беккем тийкар болмақта.

Хәзирги ўақытта денсаўлықты сақлаў системасын буннан былай да жетилистириў, медициналық хызметтиң нәтийжелилигин арттырыў, тараўда мәмлекетлик емес секторды раўажландырыў, халыққа сапалы дәри-дәрмақлар жеткерип бериў бағдарындағы жумыслар сапа жағынан жоқары басқышларға көтерилип бармақта.

Бунда әлбетте, елимизде дүнья медицинасы әмелиятындағы соңғы жетискенликлер хэм алдынғы технологиялардың енгизилиўи, маман кадрлар таярлаў хэм қайта таярлаў системасының жәнә де жетилистирилиўи, заманагөй медицина мәкемелериниң қурылыўы, олардың материаллық-техникалық базасының беккемленип барылыўы турмысымызда айрықша орын тутпақта.

Бәршеңизге мәлим, күни кеше болып өткен селектор мәжилисинде Хўрметли Президентимиз “Халық медицина тараўына қаншелли исенсе, мәмлекетке де

соншелли исенеди. Халық көрсетилип атырған медициналық хызметлерден разы болса — мәмлекеттен, бүгинги жүргизилип атырған сиясаттан да разы болады”,- деген терең мазмунли пикирге айрықша тоқтап өтті.

Сондай-ақ, Хүрметли Президентимиз тәрәпинен қәнигелестирилген медициналық орайлардың жумысларын раўажландырыў, фармацевтика санаатын қоллап-қуўатлаў, тараўдың кадрлар потенцициалын күшейтиў, медициналық мәкемелердиң материаллық-техникалық базасын және де беккемлеў хәм медициналық хызмет көрсетиўдиң сапасын жақсылаў менен байланыслы бир қатар әҳмийетли ўазыйпалардың белгилеп берилиўи бәршемизди адамларды турмыстан разы етиў жолындағы ийгиликли ислерге руўхландырады.

Усы мақсетте қыстаўлы медициналық жәрдем көрсетиў системасын жедел раўажландырыў, халық медицинасы тараўын тәртипке салыў, халықтың социаллық жәрдемге мүтәж қатламына медициналық-социаллық жәрдем көрсетиў сапасын хәм нәтийжелилигин арттырыў бүгинги күндеги ең әҳмийетли ўазыйпаларымыздан саналады.

Мине, быйылғы жылдың өзинде жергиликли бюджет қаржыларының 26 пайызы медицина тараўына ажыратылыўы, яғный өткен жылға салыстырғанда 121 пайызға көбейгени медициналық хызметтиң сапасын арттырыўға, тараў пидайыларының мийнетин хошаметлеўге, емлеўдиң заманагөй технологияларын хәм усылларын кеңнен енгизиўге беккем тийкар жаратады.

Және бир әҳмийетли тәрәпи сонда, быйылғы жылы денсаўлықты сақлаў объектлеринде 55 миллиард сумлық қурылыс хәм ири оңлаў жумыслары алып барылған болса, жергиликли бюджет есабынан дерлик 50 миллиард сумлық қаржылар медициналық мәкемелердиң материаллық-техникалық базаларын беккемлеў ушын қосымша ажыратылды.

Қалаберсе, тараўдың бир қатар пидайыларының мәмлекетлик сыйлықларға мясар деп табылыўы, шыпакерлеримиздиң айлық ис ҳақыларының көтерилип барыўы, тараў хызметкерлериниң материаллық хәм руўхый жақтан қоллап-қуўатланыўы Сизлерге деген айрықша итибар хәм ғамқорлықтың көриниси саналады.

Буған жуўап ретинде хәр бириңиз елимиздиң ең жоқары байлығы болған инсан саламатлығын қорғаўда, кеселликлерди ерте анықлаўда, оның түрлерин азайтыўда хәм алдын алыўда, саламат турмыс тәризин қәлиплестириўде белсендилик көрсетесизлер, деп беккем исенемиз.

Қәдирли медицина тараўы хызметкерлери!

Сизлерди кәсиплик байрамыңыз бенен және бир мәрте қызғын қутлықлап,
бәршеңизге беккем денсаўлық, шаңарақларыңызға аманлық, инсан саламатлығын
қорғаўдай оғада машақатлы, жуўапкерли ҳәм ийгиликли ислериңизде тасқын
табыслар тилеймиз!

Қарақалпақстан Республикасы

Жоқарғы Кеңесиниң Баслығы

М.Ерниязов

Қарақалпақстан Республикасы

Министрлер Кеңесиниң Баслығы

Қ.Сариев